

हिन्दी प्रादेशिक समाचार

आकाशवाणी चंडीगढ़

(तिथि 29 दिसंबर 2025, समय 1305 (05 मिनट))

विकसित भारत-रोजगार और आजीविका मिशन गारंटी (ग्रामीण) – विकसित भारत-जी राम जी अधिनियम के तहत अधिकांश राज्यों को पिछले सात वर्षों के औसत आवंटन की तुलना में 17 हजार करोड़ रुपये अधिक आवंटित होने की संभावना है। इस अधिनियम ने 20 साल पुराने महात्मा गांधी राष्ट्रीय ग्रामीण रोजगार गारंटी अधिनियम 2005 का स्थान लिया है।

भारतीय स्टेट बैंक की एक शोध रिपोर्ट के अनुसार अधिनियम से राज्यों को समग्र धन वितरण में सुधार होगा। रिपोर्ट में कहा गया है कि विकसित भारत-जी राम जी अधिनियम का उद्देश्य परिवर्तनकारी पद्धतियों और रणनीतियों को एकीकृत करना है। इसके माध्यम से प्रतिस्पर्धी परियोजना की पहचान, उत्पादक संपत्ति निर्माण, अधिक आय सृजन और एक कुशल निगरानी तंत्र से संबंधित चुनौतियों का समाधान करने पर ध्यान केंद्रित किया जाएगा। भारतीय स्टेट बैंक के मुख्य आर्थिक सलाहकार डॉ. सौम्य कांति घोष की इस रिपोर्ट में कहा गया है कि विकसित भारत-जी राम जी अधिनियम का उद्देश्य सभी स्तरों पर रोजगार सृजन, पारदर्शिता, नियोजन और जवाबदेही को सुदृढ़ करते हुए संरचनात्मक कमजोरियों को दूर करना है। विकसित भारत-जी राम जी अधिनियम प्रत्येक ग्रामीण परिवार को 125 दिनों के मजदूरी रोजगार की गारंटी देता है।

मुख्यमंत्री नायब सैनी ने कहा है कि प्रदेश का विकास ही सरकार की प्राथमिकता है। कल संपत जिले में खरखोदा की अनाज मंडी में आयोजित

विकास रैली को संबोधित करते हुए मुख्यमंत्री ने कहा कि हरियाणा विकास, सुशासन और पारदर्शिता के साथ आगे बढ़ रहा है। इस अवसर पर मुख्यमंत्री ने सोनीपत के गांव सोहंटी और थाना कलां में उप-स्वास्थ्य केंद्रों का शिलान्यास भी किया। इन दो विकास परियोजनाओं पर 1 करोड़ 10 लाख रुपए की लागत आएगी। मुख्यमंत्री ने खरखौदा के विकास के लिए अलग से 5 करोड़ रुपए देने सहित कई घोषणाएं की। उन्होंने कहा कि खरखौदा शहर में थाना चौक व दिल्ली चौक का सौंदर्यकरण किया जाएगा और मुख्य पार्क के लिए 8 करोड़ रुपए व स्टेडियम के जीर्णोद्धार के लिए 3 करोड़ 50 लाख रुपए दिए जाएंगे। शहर में डिजिटल पुस्तकालय बनाया जाएगा। उन्होंने शहर में कूड़े के निपटान के लिए 8 करोड़ 37 लाख रुपए की लागत से सयंत्र लगाने की घोषणा भी की।

मुख्यमंत्री ने कहा कि शहर में पीने के पानी के लिए 26 करोड़ 46 लाख रुपए की लागत से परियोजना का कार्य चल रहा है जो दिसम्बर 2026 तक पूर्ण हो जाएगा। इसके अलावा भूमि उपलब्ध होने पर विश्राम गृह व बहुमंजिला पार्किंग बनाई जाएगी। खरखौदा विधानसभा क्षेत्र में लोकनिर्माण विभाग की 45 किलोमीटर लंबी 9 सड़कों का 28 करोड़ 30 लाख रुपए की लागत से निर्माण होगा। इसी प्रकार 35 किलोमीटर लंबी 6 सड़कों की मुरम्मत करवाई जाएगी। मुख्यमंत्री ने अन्य कई सड़कों के निर्माण और मुरम्मत व 25 किलोमीटर कच्चे रास्तों को पक्का करवाने की भी घोषणा की। विकास रैली को सम्बोधित करते हुए मुख्यमंत्री ने कहा कि भाजपा संकल्प पत्र अनुसार जल्द ही 2 लाख युवाओं को नौकरियां दी जाएगी जिसमें से 34 हजार युवाओं को नौकरियां दी जा चुकी है। नव वर्ष पर पुलिस व अन्य विभागों में युवाओं के लिए नौकरियां निकाली जाएगी। मुख्यमंत्री ने कहा कि प्रदेश सरकार किसान का सम्मान, युवाओं को रोजगार, महिलाओं को सुरक्षा और स्वावलंबन, बुजुर्गों को सम्मानजनक जीवन और गरीब को उनका अधिकार देने के लिए वचनबद्ध है।

केंद्रीय सहकारिता राज्य मंत्री कृष्ण पाल गुर्जर ने कल फरीदाबाद के सेक्टर-12 के टाउन पार्क में निर्मित अटल पुस्तकालय का उद्घाटन किया। पुस्तकालय भवन का निर्माण लगभग 3 करोड़ 85 लाख रुपये की लागत से किया गया है। ई-लाइब्रेरी पर करीब 2 करोड़ रुपये खर्च किए गए हैं। केंद्रीय मंत्री ने कहा कि यह हाई-टेक अटल पुस्तकालय नए भारत की सोच और डिजिटल इंडिया की दिशा में एक महत्वपूर्ण पहल है।

हरियाणा, पंजाब ,चंडीगढ़ और राष्ट्रीय राजधानी क्षेत्र में आज घने कोहरे के चलते दृश्यता कम रही जिससे सड़क व रेल आवाजाही के साथ साथ हवाई सेवा प्रभावित हुई। मौसम विभाग ने कहा है की अभी शीट लहर के साथ कोहरे का पड़ना जारी रहेगा। दिल्ली के इंदिरा गांधी अंतरराष्ट्रीय हवाई अड्डे ने कोहरे को देखते हुए अलर्ट और यात्रा परामर्श जारी किया है। यात्रियों से अनुरोध किया गया है कि वे अपनी फ्लाइट की ताज़ा जानकारी के लिए सम्बंधित एयरलाइन से संपर्क करें। एयर इंडिया ने अपनी सेवाओं में संभावित रुकावट के बारे में चेतावनी जारी की है। स्पाइसजेट ने भी परामर्श में कहा है कि दिल्ली से जाने और आने वाली उड़ानें खराब दृश्यता के कारण बाधित हो सकती हैं। इस बीच, राष्ट्रीय राजधानी क्षेत्र में वायु गुणवत्ता भी आज सुबह गंभीर श्रेणी में दर्ज की गई। आज सुबह 6 बजे राष्ट्रीय राजधानी का औसत वायु गुणवत्ता सूचकांक 403 दर्ज किया गया।
